

قرآن کا اندازِ خطاب (از اس کی اقسام) (۱)

مصنف: الامام بدرالدین محمد بن عبداللہ الزرکشی

ترجمہ و تلخیص: حافظ محمد زبیر ☆

یہ مضمون علوم القرآن کی معروف کتاب ”البرہان“ سے لیا گیا ہے۔ اس مضمون میں علامہ زرکشی نے قرآن کے اندازِ خطاب پر بحث کی ہے کہ بعض اوقات قرآن کا خطاب خاص ہوتا ہے لیکن مراد عموم ہوتا ہے اور بعض اوقات خطاب میں عموم ہوتا ہے لیکن معنی میں اختصاص ہوتا ہے۔ بہر حال قرآن کے ترجمہ و تفسیر میں اس مضمون کو بنیادی اہمیت حاصل ہے۔ ایک لحاظ سے اس مضمون میں وہ اصول تفسیر بیان کیے گئے ہیں جو کہ قرآن کے اندازِ خطاب اور مخاطبات سے بحث کرتے ہیں۔

قرآن میں خطاب کے مختلف انداز ہیں:

① خطاب بھی عام ہو اور مراد بھی عام ہو

جیسا کہ ارشاد باری تعالیٰ ہے:

(۱) ﴿إِنَّ اللَّهَ بِكُلِّ شَيْءٍ عَلِيمٌ﴾ (المجادلہ)

”بے شک اللہ تعالیٰ ہر چیز کا علم رکھنے والا ہے۔“

(۲) ﴿إِنَّ اللَّهَ لَا يَظْلِمُ النَّاسَ شَيْئًا﴾ (یونس: ۴۴)

”بے شک اللہ تعالیٰ لوگوں پر ذرا بھی ظلم نہیں کرتا۔“

(۳) ﴿وَلَا يَظْلِمُ رَبُّكَ أَحَدًا﴾ (الكهف)

”اور تیرا رب کسی پر ظلم نہیں کرتا۔“

(۴) ﴿إِنَّ اللَّهَ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ﴾ (الروم: ۴۰)

”اللہ وہ ذات ہے جس نے تم کو پیدا کیا، پھر تم کو رزق دیا، پھر تم کو مارے گا، پھر زندہ

کرے گا۔“

(۵) ﴿هُوَ الَّذِي خَلَقَكُمْ مِنْ تَرَابٍ ثُمَّ مِنْ نُطْفَةٍ﴾ (المؤمن: ۶۷)

”اللہ وہ ذات ہے جس نے تم کو مٹی سے پیدا کیا پھر نطفے سے۔“

(۶) ﴿اللَّهُ الَّذِي جَعَلَ لَكُمْ الْأَرْضَ قَرَارًا﴾ (المؤمن: ۶۴)

”اللہ وہ ذات ہے جس نے تمہارے لیے زمین کو جائے قرار بنایا۔“

(۷) ﴿يَا أَيُّهَا الْإِنْسَانُ مَا غَرَّبَكَ بِرَبِّكَ الْكَرِيمِ﴾ (الانفطار)

”اے انسان! کس چیز نے تجھے اپنے کریم رب کے بارے میں دھوکے میں ڈال دیا؟“

⑤ خطاب بھی خاص ہو اور مراد بھی خاص ہو

جیسا کہ ارشاد باری تعالیٰ ہے:

(۱) ﴿اَكْفَرْتُمْ بَعْدَ اِيْمَانِكُمْ﴾ (آل عمران: ۱۰۶)

”کیا تم نے کفر کیا ایمان لانے کے بعد؟“

(۲) ﴿هٰذَا مَا كُنْتُمْ لَانَفْسِكُمْ﴾ (التوبة: ۳۵)

”یہ ہے وہ خزانہ جو تم نے اپنی جانوں کے لیے جمع کیا تھا۔“

(۳) ﴿ذُقْ اِنَّكَ اَنْتَ الْعَزِيْزُ الْكَرِيْمُ﴾ (الدخان)

”چکھ (عذاب کو) بے شک تو بڑا قوی اور باعزت تھا۔“

(۴) ﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ﴾ (المائدة: ۶۷)

”اے رسول! پہنچا دین وہ جو کہ آپ کی طرف آپ کے رب کی طرف سے نازل

کیا گیا۔“

(۵) ﴿فَلَمَّا قَضَىٰ زَيْدٌ مِنْهَا وَطَرًا زَوَّجْنَاهَا﴾ (الاحزاب: ۳۷)

”پس جب زید (رضی اللہ عنہ) نے اس سے اپنی حاجت پوری کر لی تو ہم نے آپ کا نکاح اس

(زینب بنت جحش) سے کر دیا۔“

اس کے علاوہ بھی بہت سی آیات ہیں۔

⑥ خطاب خاص ہو جب کہ مراد عام ہو

جیسا کہ ارشاد باری تعالیٰ ہے:

(۱) ﴿يَا أَيُّهَا النَّبِيُّ إِذَا طَلَقْتُمُ النِّسَاءَ.....﴾ (الطلاق: ۱)

”اے نبی (صلی اللہ علیہ وسلم)! جب تم عورتوں کو طلاق دو۔۔۔۔۔۔“

خطاب کی ابتدا رسول اللہ (صلی اللہ علیہ وسلم) سے ہوئی لیکن مراد ہر وہ شخص ہے جو کہ طلاق کا حق رکھتا ہے۔

(۲) ﴿يَا أَيُّهَا النَّبِيُّ إِنَّا أَحْلَلْنَا لَكَ أَزْوَاجَكَ الَّتِي آتَيْتَ أَجُورَهُنَّ وَمَا مَلَكَتْ يَمِينُكَ مِمَّا آفَاءَ اللَّهِ عَلَيْكَ وَبَنَاتِ عَمَّتِكَ وَبَنَاتِ خَالَكَ وَبَنَاتِ خَالَتِكَ الَّتِي هَاجَرْنَ مَعَكَ وَأَمْرَأَةً مُؤْمِنَةً إِن وَهَبَتْ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَّكَ مِنْ دُونِ الْمُؤْمِنِينَ ۗ﴾ (الاحزاب: ۵۰)

”اے نبی (ﷺ)! بے شک ہم نے آپ کے لیے آپ کی ان بیویوں کو حلال کر دیا ہے جن کا حق مہر آپ نے ادا کر دیا ہو اور آپ کی وہ لوطریاں جو اللہ نے (مال غنیمت کے طور پر) آپ کے ہاتھ لگوا دیں اور آپ کے چچا کی بیٹیاں اور آپ کی پھوپھی کی بیٹیاں اور آپ کے ماموں کی بیٹیاں اور آپ کی خالہ کی بیٹیاں جنہوں نے آپ کے ساتھ ہجرت بھی کی اور مؤمن عورت اگر وہ اپنے آپ کو آپ کے لیے بہہ کر دے اگر آپ اس سے نکاح کرنا چاہیں۔ یہ (رعایت) خالص آپ کے لیے ہے اہل ایمان کے علاوہ۔“

ابوبکر الصیرفی کہتے ہیں کہ خطاب کی ابتدا آپ سے ہوئی، لیکن جب بہہ کے بارے میں اللہ کا یہ ارشاد ہوا کہ ”خَالِصَةً لَّكَ“ (یہ صرف آپ کے لیے ہے) تو یہ بات معلوم ہوئی کہ ما قبل حکم آپ اور آپ کے غیر دونوں کو شامل ہے۔

(۳) ﴿وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ﴾ (النساء: ۱۰۲)

”اور جب آپ ان کے درمیان ہوں تو ان کے لیے نماز قائم کریں۔“

امام ابو یوسف نے اس آیت کے ظاہر سے استدلال کرتے ہوئے کہا ہے کہ صلاۃ الخوف صرف رسول اللہ ﷺ کے لیے خاص ہے جبکہ جمہور علماء کا موقف اس کے برعکس ہے۔ ان کے نزدیک ”فِيهِمْ“ بطور شرط نہیں ہے بلکہ یہاں پر صفت حال بن رہا ہے۔ خطاب میں اصل یہ ہے کہ وہ معین کو ہوتا ہے اور بعض اوقات خطاب غیر معین کو بھی ہوتا ہے تاکہ عموم کا فائدہ رہے۔ جیسا کہ ارشاد باری تعالیٰ ہے:

(۴) ﴿وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ﴾ (البقرة: ۲۵)

”اور آپ خوشخبری دیں ان لوگوں کو جو ایمان لے آئے اور انہوں نے نیک عمل کیے کہ ان کے لیے باغات ہیں۔“

⊙ خطاب عام ہو جبکہ مراد خاص ہو

اس کے بارے میں علماء کا اختلاف ہے کہ آیا یہ قرآن میں واقع ہوا ہے یا نہیں۔ بعض علماء اس کا انکار کرتے ہیں، کیونکہ ان کا کہنا ہے کہ ایسی دلیل جو تخصیص کا موجب ہو وہ

استثنائے متصل کے قائم مقام ہے۔ جیسا کہ ارشادِ باری تعالیٰ ہے:

(۱) ﴿كَلَيْتٌ فِيهِمْ أَلْفَ سَنَةٍ إِلَّا خَمْسِينَ عَامًا ط﴾ (العنكبوت: ۱۴)

”پس وہ (نوح) ان کے درمیان رہے ہزار سال، مگر پچاس سال (کم)۔“

اب یہاں عموم کے بعد تخصیص فوراً آئی ہے، لیکن یہ استثناء ہے۔ جبکہ صحیح بات یہ ہے کہ قرآن میں اس کی مثالیں ملتی ہیں۔ جیسا کہ ارشادِ باری تعالیٰ ہے:

(۲) ﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ﴾ (آل عمران: ۱۷۳)

”وہ لوگ (کہ) جن کو لوگوں نے کہا بے شک لوگ تمہارے خلاف جمع ہو چکے ہیں۔“

یہاں پر دونوں جگہ ”النَّاسُ“ کا لفظ عام ہے اور اس کی عمومیت اس بات کا تقاضا کرتی ہے کہ تمام لوگ اس کے تحت داخل ہوں، جبکہ یہاں بعض افراد مراد ہیں، کیونکہ تاملین ان میں سے نہیں ہیں جن سے کہا گیا ہے۔ پہلے ”النَّاسُ“ سے مراد نعیم بن سعید انصاری ہے جبکہ دوسرے ”النَّاسُ“ سے مراد ابوسفیان اور اس کے ساتھی ہیں۔

(۳) ﴿وَإِذَا قِيلَ لَهُمُ امْنُوا كَمَا آمَنَ النَّاسُ﴾ (البقرة: ۱۳)

”اور جب ان سے کہا گیا کہ تم ایمان لاؤ جیسا کہ لوگ ایمان لائے۔“

یہاں ”النَّاسُ“ سے مراد عبد اللہ بن سلام رضی اللہ عنہ ہیں۔

(۴) ﴿إِنَّ الَّذِينَ ينادُونَكَ مِنْ وَرَاءِ الْحُجُرَاتِ﴾ (الحجرات: ۴)

”بے شک جو لوگ آپ کو پکارتے ہیں گھروں کے پیچھے سے۔“

ضحاک کہتے ہیں یہاں ”اقرع بن حابس“ مراد ہے۔

(۵) ﴿يَا أَيُّهَا النَّاسُ اتَّقُوا رَبَّ كُمْ﴾ (النساء: ۱)

”اے لوگو! اپنے رب سے ڈرو۔“

اس خطاب میں بچے اور مجنون شامل نہیں ہیں۔ پھر تخصیص بعض اوقات آیت کے آخر میں آتی ہے۔ جیسا کہ ارشادِ باری تعالیٰ ہے:

(۶) ﴿وَأْتُوا النِّسَاءَ صِدُقَاتِهِنَّ نِحْلَةً ط﴾ (النساء: ۴)

”اور رے دو عورتوں کو ان کے حق مہر خوش دلی سے۔“

یہ آیت مبارکہ عام ہے۔ یہ بالغ و چھوٹی، عقل مند و مجنون تمام عورتوں کو شامل ہے۔ پھر آیت کے آخر میں تخصیص کرتے ہوئے فرمایا:

(-) فَإِنْ طَبِنَ لَكُمْ عَنْ شَيْءٍ مِنْهُ نَفْسًا..... (النساء: ۴)

”البتہ اگر وہ خود اپنی خوشی سے مہر کا کوئی حصہ تمہیں معاف کر دیں.....“
اس حکم کو بالغ عقل مند عورت کے لیے خاص کیا، کیونکہ ان کے سوا جتنی عورتیں ہیں ان کے غم کو لہو سمجھا جائے گا۔

(۸) اسی طرح:

﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ﴾ (البقرة: ۲۲۸)
”اور طلاق یافتہ عورتیں اپنے آپ کو روکے رکھیں۔“

یہ آیت مطلقہ بابت اور رجعیہ دونوں کو عام ہے۔

پھر آگے جا کر اس آیت مبارکہ کو صرف مطلقہ رجعیہ کے لیے خاص کر دیا۔ ارشادِ باری تعالیٰ ہے:

(۹) ﴿وَيَعُولُنَّ أَحَقُّ بِرَدِّهِنَّ فِي ذَلِكَ﴾ (البقرة: ۲۲۸)

”اور ان کے شوہر اس مدت کے اندر اندر ان کو لوٹانے کے زیادہ حق دار ہیں۔“

یہ آیت مطلقہ رجعیہ کے بارے میں ہے، کیونکہ مطلقہ بابت لوٹایا جاتا۔ اور بعض اوقات تخصیص کا ذکر آیت کے شروع میں ہی ہوتا ہے۔ جیسا کہ ارشادِ باری تعالیٰ ہے:

(۱۰) ﴿وَلَا يَحِلُّ لَكُمْ أَنْ تَأْخُذُوا مِمَّا آتَيْتُمُوهُنَّ شَيْنًا﴾ (البقرة: ۲۲۹)

”اور تمہارے لیے حلال نہیں ہے کہ جو کچھ تم نے ان کو (بیویوں کو) دیا ہو اس میں سے کچھ واپس لو۔“

یہ حکم خاص اس چیز کے لیے ہے جو شوہر نے اپنی بیوی کو دی ہو۔ آگے چل کر فرمایا:

(۱۱) ﴿إِن خِفْتُمْ أَلَّا يَفْقَهُمُ حَدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ﴾

(البقرة: ۲۲۹)

”پس اگر تم کو اندیشہ ہو کہ وہ دونوں اللہ کی حدود کو قائم نہ کر سکیں گے تو ان پر کوئی گناہ نہیں اس

(معاوضہ) میں جس کو عورت فدیہ میں دے دے۔“

اور بعض اوقات تخصیص کسی دوسری آیت میں آتی ہے۔ جیسا کہ ارشادِ باری تعالیٰ ہے:

(۱۲) ﴿وَمَنْ يُؤْتِهِمْ يَوْمَئِذٍ ذُبُورًا﴾ (الانفال: ۱۶)

”اور جو کوئی اس دن ان میں سے اپنی پیٹھ پھیر کر بھاگے گا۔“

یہ آیت مبارکہ مقاتلین کے حوالے سے عام ہے چاہے زیادہ ہوں یا کم ہوں۔ اس کے بعد فرمایا:

(۱۳) ﴿إِنْ يَكُنْ مِنْكُمْ عِشْرُونَ صَابِرُونَ يَغْلِبُوا مِائَتِينَ﴾ (الأنفال: ۶۵)
 ”اگر تم میں بیس (۲۰) صبر کرنے والے ہوں وہ دوسو پر غالب آجائیں گے۔“

یعنی ایک اور دس کا تناسب قائم کر دیا۔

(۱۴) ﴿حُرِّمَتْ عَلَيْكُمُ الْمَيْتَةُ﴾ (المائدة: ۳)

”تمہارے اوپر ہر قسم کا مردار حرام کر دیا گیا ہے۔“

یہ آیت ہر قسم کے مردار کو شامل ہے۔ پھر اس آیت کو ایک دوسری آیت کے ذریعہ خاص کیا:

(۱۵) ﴿فَكُلُوا مِمَّا امْسَكْنَ عَلَيْكُمْ﴾ (المائدة: ۴)

”پس تم کھا لو اس میں سے جس کو وہ (شکاری جانور) روک رکھیں تمہارے لیے۔“

اس آیت کے ذریعہ اس شکار کو جائز قرار دیا جو کہ کھائے ہوئے شکاری جانور کے منہ میں مر جائے۔ ایک اور آیت میں اس کی تخصیص آئی ہے:

(۱۶) ﴿أَحِلَّ لَكُمْ صَيْدُ الْبَحْرِ وَطَعَامُهُ﴾ (المائدة: ۹۶)

”تمہارے لیے سمندر کا شکار اور اس کا کھانا حلال کر دیا گیا ہے۔“

اس کی تقدیر عبارت یہ ہے: ”وَإِنْ كَانَتْ مَيْتَةً“ یعنی تمہارے لیے سمندر کا شکار حلال کیا گیا ہے اگرچہ مردہ ہی کیوں نہ ہو۔ بس اس آیت کے ذریعے سے اوپر والی آیت کے عموم میں تخصیص پیدا کر دی گئی۔ اسی طرح ارشاد باری تعالیٰ ہے:

(۱۷) ﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ﴾ (النور: ۲۷)

”اے اہل ایمان! اپنے گھروں کے علاوہ کسی گھر میں داخل نہ ہو۔“

(۱۸) ﴿لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ

لَكُمْ﴾ (النور: ۲۹)

”تمہارے اوپر کوئی گناہ نہیں ہے اگر تم ان گھروں میں داخل ہو جن میں کسی کی رہائش نہ ہو

اور اس میں تمہارے لیے نفع اٹھانا ہو۔“

(۱۹) ﴿إِنَّمَا حَرَّمَ عَلَيْكُمُ الْمَيْتَةَ وَالدَّمَ﴾ (البقرة: ۱۷۳)

”اس نے تو تم پر یہی حرام کیا ہے مردار اور خون۔“

دوسری آیت میں فرمایا:

(۲۰) ﴿إِلَّا أَنْ يَكُونَ مَيْتَةً أَوْ دَمًا مَسْفُوحًا﴾ (الأنعام: ۱۴۵)

”سوائے اس کے کہ وہ مردار ہو یا بہتا ہوا خون ہو۔“

یعنی جگر اور تلی اس میں شامل نہیں ہیں اور حلال ہیں۔ یہ آیت جو کہ خاص ہے، سورۃ الانعام میں ہے جو کہ مکی سورت ہے، جبکہ اس کا عام حکم سورۃ المائدۃ میں ہے جو کہ مدنی ہے۔ لہذا خاص عام پر زمانی اعتبار سے مقدم ہوا۔ امام شافعی کے قول کے مطابق اعتبار خاص آیت ہی کے حکم کا ہوگا چاہے وہ زمانی اعتبار سے مقدم ہو یا مؤخر ہو۔

(۲۱) ﴿وَأَتَيْتُم مِّنْهُنَّ فَنطَارًا فَلَا تَأْخُذُوا مِنْهُ شَيْئًا﴾ (النساء: ۲۰)

”اور تم ان میں سے کسی ایک کو ڈھیروں (مال) حق مہر کے طور پر دے دو تو اس سے کچھ بھی واپس نہ لو۔“

اس کی تخصیص درج ذیل آیت مبارکہ میں ہے:

(۲۲) ﴿فَإِنْ طَبِقَ لَكُمْ عَنْ شَيْءٍ مِّنْهُ نَفْسًا فَكُلُوهُ﴾ (النساء: ۴)

”پس اگر وہ خوشی سے تمہارے لیے اپنی طرف سے کچھ معاف کر دیں تو اس کو کھاؤ۔“

اسی طرح آیہ مبارکہ:

(۲۳) ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ﴾ (النور: ۲)

”زنا کرنے والی عورت اور زنا کرنے والا مرد ان میں سے ہر ایک کو سو (۱۰۰)

کوڑے لگاؤ۔“

یہ آیت آزاد عورتوں اور لونڈیوں سب کے بارے میں عام ہے۔ پھر اس آیت کو ایک دوسری آیت سے خاص کیا گیا:

(۲۴) ﴿فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ﴾ (النساء: ۲۵)

”پس ان کے اوپر (لونڈیوں پر) اس سزا کا نصف ہوگا جو کہ آزاد عورتوں کو ہوگی۔“

(۲۵) ﴿لَا يَبِيعُ فِيهِ وَلَا خَلَّةٌ وَلَا شَفَاعَةٌ﴾ (البقرہ: ۲۵۴)

یعنی اُس دن نہ خرید و فروخت ہوگی، نہ کوئی دوستی ہوگی اور نہ کوئی سفارش۔ یہاں پر ”خَلَّةٌ“ عام ہے۔ پھر اس کو خاص کیا گیا۔ جیسا کہ ارشاد باری تعالیٰ ہے:

(۲۶) ﴿الْأَخِلَّاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ﴾ (الزخرف)

”دوست اُس دن آپس میں ایک دوسرے کے دشمن ہوں گے سوائے متقین کے۔“

اسی طرح آیت شفاعت میں رسول اللہ ﷺ کی شفاعت خاص ہے۔ اور اس کی تخصیص حدیث میں ہے۔

⑤ خطاب جنس

یعنی ایسا خطاب جس میں مخاطب جنس ہو۔ جیسا کہ ﴿يَا أَيُّهَا النَّاسُ﴾ یہاں لوگوں کی جنس مراد ہے نہ کہ ہر فرد مراد ہے۔ اور یہ بات واضح ہے کہ غیر مکلف کو یہ خطاب نہیں ہے۔ اکثر اوقات یہ خطاب اہل مکہ کو ہوتا تھا۔ اصولیین کا راجح قول یہ ہے کہ اس خطاب کے تحت رسول اللہ ﷺ بھی داخل ہیں۔

قرآن میں دو سورتیں ایسی ہیں جن کے شروع میں ﴿يَا أَيُّهَا النَّاسُ﴾ سے خطاب ہے۔ ایک نصف اول میں ہے وہ سورۃ النساء ہے دوسری نصف ثانی میں ہے وہ سورۃ الحج ہے۔ پہلی سورت یعنی سورۃ النساء انسانیت کی ابتدا سے بحث کر رہی ہے جبکہ دوسری سورت سورۃ الحج آخرت سے متعلق ہے۔ انسان اس میں اگر غور کرے تو بلاغت کے عجیب عجیب پہلو اس پر واضح ہوں گے۔

امام راغب نے کہا: ”بعض اوقات“ ”النَّاسُ“ سے مراد فضلاء لیا جاتا ہے اور اس سے مراد عام لوگ نہیں ہوتے۔ یہ اُس وقت ہوتا ہے جب ”النَّاسُ“ میں انسانیت کے معنی کا اعتبار کیا جائے اور وہ عقل کا ہونا اور تمام مخصوص قوی کا نام ہے۔ کیونکہ ہر چیز جب اس کا فعل محقق معدوم ہو جائے تو وہ اس نام کی حق دار نہیں رہتی۔ جیسا کہ ”ہاتھ“ ہے۔ اگر یہ اپنے خاص فعل سے محروم ہو جائے تو اس ہاتھ سے مراد چار پائی کا ہاتھ بھی ہو سکتا ہے۔ جیسا کہ ارشاد باری تعالیٰ ہے: ﴿إٰمِنُوْا كَمَا اٰمَنَ النَّاسُ﴾ (البقرۃ: ۱۳) ”تم ایمان لاؤ ایسے جیسا کہ لوگ ایمان لے کر آئے“۔ یعنی وہ لوگ جن میں انسانیت پائی جاتی ہے ان کی طرح ایمان لاؤ۔ انسان سے مراد مجرد انسان نہیں ہے۔ اسی طرح ارشاد باری تعالیٰ ہے:

(۱) ﴿اٰمُ يٰحٰسِدُوْنَ النَّاسِ﴾ (النساء: ۵۴)

”کیا وہ لوگوں سے حسد کرتے ہیں۔“

یعنی وہ انسان جس میں انسانیت پائی جائے چاہے کوئی بھی ہو۔ اور بعض اوقات اس سے مراد نوع بھی ہوتی ہے۔ جیسا کہ ارشاد باری تعالیٰ ہے:

(۲) ﴿وَلَوْ لَا دَفَعُ اللّٰهُ النَّاسَ بَعْضَهُمْ بِبَعْضٍ لَّفَسَدَتِ الْاَرْضُ﴾ (البقرۃ: ۲۵۱)

”اور اگر اللہ تعالیٰ بعض لوگوں کو بعض کے ذریعے ختم نہ کرتا تو زمین فساد سے بھر جاتی۔“

⑥ خطاب النوع

جس میں نوع سے خطاب ہو۔ جیسا کہ ارشاد باری تعالیٰ ہے:

(۱) ﴿يَسْتَبِيْ اِسْرَائِيْلَ﴾ (البقرة: ۴۰)

”اے اسرائیل کی اولاد!“

یہاں پر ”بنو یعقوب“ مراد ہیں۔

⑥ خطاب العین

(۱) ﴿يَا اٰدَمُ اسْكُنْ اَنْتَ وَزَوْجُكَ الْجَنَّةَ﴾ (البقرة: ۳۵)

”اے آدم! تو اور تیری بیوی دونوں جنت میں رہو۔“

(۲) ﴿يٰنُوْحُ اهْبِطْ بِسَلٰمٍ﴾ (هود: ۴۸)

”اے نوح! سلامتی کے ساتھ اتر جا۔“

(۳) ﴿يٰاِبْرٰهِيْمُ قَدْ صَدَّقْتَ الرُّءُوْا يَا اٰۤىُّهَا الصّٰفٰتُ﴾ (۱۰۵: ۱۰۴)

”اے ابراہیم! تو نے (اپنا) خواب سچا کر دکھایا۔“

(۴) ﴿يٰمُوْسٰى﴾ (الاعراف: ۱۴۴) ”اے موسیٰ (ؑ)!“

(۵) ﴿يٰعِيْسٰى﴾ (آل عمران: ۵۵) ”اے عیسیٰ (ؑ)!“

”یَا مُحَمَّدُ“ قرآن میں نہیں آیا، بلکہ اس کی جگہ ”يٰاَيُّهَا النَّبِيُّ“ اور ”يٰاَيُّهَا الرَّسُوْلُ“ آیا ہے۔

⑧ خطاب المدح

یعنی ایسا خطاب جس میں مدح ہو۔ جیسا کہ ارشاد باری تعالیٰ ہے:

(۱) ﴿يٰاَيُّهَا الَّذِيْنَ اٰمَنُوْا﴾ ”اے ایمان والو!“

یہ خطاب اُن اہل مدینہ کے لیے ہے جنہوں نے ہجرت کی اور ایمان لے کر آئے۔ یہ خطاب

اہل مدینہ کو اہل مکہ سے جدا کرنے کے لیے ہے۔ اہل مکہ کو عام طور پر ”يٰاَيُّهَا النَّاسُ“ سے

خطاب کیا جاتا ہے۔ کیونکہ اہل کفر کو اصل حکم ایمان لانے کا تھا۔ جو اُن میں سے ایمان لے

آئے ان کو پھر ”يٰاَيُّهَا الَّذِيْنَ اٰمَنُوْا“ کے ذریعہ شریعت کے احکام کی تفصیل بتائی گئی۔ اسی

طرح ارشاد باری تعالیٰ ہے:

(۲) ﴿وَتُوْبُوْا اِلٰى اللّٰهِ جَمِيْعًا اٰيَةُ الْمُؤْمِنِيْنَ﴾ (النور: ۳۱)

”اور اللہ کے ہاں توبہ کرو سب کے سب اے اہل ایمان!“

ایک قول یہ بھی ہے کہ یہاں خطاب ظاہر کو مد نظر رکھتے ہوئے کیا گیا ہے اور یہاں خطاب منافقین

کو ہے جو کہ بظاہر ایمان کا دعویٰ کرتے تھے جبکہ ان کے بارے میں ارشاد باری تعالیٰ ہے:

﴿قَالُوا آمَنَّا بِأَنفُسِهِمْ وَلَمْ تُؤْمِنْ قُلُوبُهُمْ﴾ (المائدة: ۴۱)

”انہوں نے کہا ہم ایمان لائے اپنے منہ سے حالانکہ ان کے دل ایمان نہ لائے۔“
علامہ زحمری نے جائز قرار دیا ہے کہ سورۃ المجادلہ میں اس خطاب کو منافقین کے لیے یا اہل ایمان کے لیے خاص کر دیا جائے:

(۳) ﴿يَا أَيُّهَا الَّذِينَ آمَنُوا إِذَا نَجَّيْتُمُ الرَّسُولَ﴾ (المجادلة: ۱۲)

”اے اہل ایمان! جب تم اللہ کے رسول سے سرگوشی کرو۔“

”يَا أَيُّهَا النَّبِيُّ“ اور ”يَا أَيُّهَا الرَّسُولُ“ کا خطاب بھی اسی نوع کے تحت داخل ہے۔ اس لیے آپ دیکھیں گے کہ بعض جگہ ”يَا أَيُّهَا النَّبِيُّ“ سے خطاب ہے۔ وہاں ”يَا أَيُّهَا الرَّسُولُ“ سے خطاب مناسب نہ تھا۔ (عموماً ”يَا أَيُّهَا الرَّسُولُ“ کا خطاب عام جگہ پر ہوتا ہے جبکہ ”يَا أَيُّهَا النَّبِيُّ“ کا خطاب خاص جگہ پر ہوتا ہے۔)

(۴) ﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ﴾ (المائدة: ۶۷)

”اے رسول! آپ پہنچادیں جو آپ کی طرف آپ کے رب کی طرف سے نازل کیا گیا ہے۔“

جبکہ خاص جگہ پر خطاب اس طرح سے فرمایا:

(۵) ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ﴾ (التحریم: ۱)

”اے نبی! آپ کیوں اس چیز کو حرام قرار دیتے ہیں جو اللہ تعالیٰ نے آپ کے لیے حلال کر دی ہے۔“

(۶) ﴿إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَّكَ مِنْ دُونِ الْمُؤْمِنِينَ﴾ (الاحزاب: ۵۰)

”اگر نبی اس سے نکاح کرنا چاہیں۔ یہ صرف آپ کے لیے ہے اہل ایمان کے علاوہ۔“

اسی طرح اس آئے مبارکہ میں:

(۷) ﴿يَا أَيُّهَا النَّبِيُّ لَبِئْسَ مَا كَانُوا يَفْعَلُونَ﴾ (احزاب: ۳۲)

”اے نبی! کیا بے یو یو! تم عام عورتوں کی مانند نہیں ہو۔“

”يَا أَيُّهَا الرَّسُولُ“ نہیں کہا، کیونکہ یہ عام ہے اور ”يَا أَيُّهَا النَّبِيُّ“ خاص ہے۔ اور بعض اوقات ”يَا أَيُّهَا النَّبِيُّ“ کا خطاب عام ہوتا ہے لیکن اس کے لیے تعیم کا کوئی قرینہ ہونا ضروری ہے۔ جیسا کہ ارشاد باری تعالیٰ ہے:

(۸) ﴿يَا أَيُّهَا النَّبِيُّ إِذَا طَلَّقْتُمُ النِّسَاءَ﴾ (الطلاق: ۱)

”اے نبی جب تم عورتوں کو طلاق دو۔“
 یہاں ”طَلَّقْتْ“ کی بجائے ”طَلَّقْتُمُ“ کہا ہے جو کہ خطاب کی عمومیت پر دلالت کرتا ہے۔

① خطاب الذم

یعنی جس خطاب میں کسی کی مذمت کی جائے۔ جیسا کہ ارشاد باری تعالیٰ ہے:

(۱) ﴿يَا أَيُّهَا الَّذِينَ كَفَرُوا لَا تَعْتَدُوا الْيَوْمَ﴾ (التحریم: ۷)

”اے کافرو! آج کے دن عذر نہ پیش کرو۔“

(۲) ﴿قُلْ يَا أَيُّهَا الْكَافِرُونَ﴾ (الکافرون)

”کہہ دیجیے اے کافرو!“

اہل ایمان سے عام طور پر بلا واسطہ خطاب ہوتا ہے جبکہ کفار کے ساتھ بالواسطہ خطاب ہوتا ہے۔ جیسا کہ ارشاد باری تعالیٰ ہے:

(۳) ﴿قُلْ لِلَّذِينَ كَفَرُوا﴾ (الانفال: ۳۸)

”آپ کہہ دیں ان لوگوں سے جنہوں نے کفر کیا۔“

اسی طرح ارشاد ہے:

(۴) ﴿وَقَاتِلُوهُمْ حَتَّى لَا تَكُونَ فِئْتَةً﴾ (الانفال: ۳۹)

”ان سے آپ لڑیں یہاں تک کہ فتنہ باقی نہ رہے۔“

اہل ایمان کو براہ راست خطاب فرمایا جبکہ کفار سے خطاب کرنے میں اعراض کیا۔ اسی

دھڑے سے جب آپ کسی قوم سے ناراض ہوتے تو کہتے:

((مَا بَالُ رِجَالٍ يَفْعَلُونَ كَذَا؟))

”لوگوں کو کیا ہو گیا ہے کہ ایسا کرتے ہیں؟“

آپ ان سے اعراض کرتے ہوئے ان کو غیب کے انداز میں خطاب فرماتے۔

② خطاب الکرامة

یعنی ایسا خطاب جس میں کسی کی عزت و تکریم ہو۔ جیسا کہ ارشاد باری تعالیٰ ہے:

(۱) ﴿وَيَا أَدَمُ اسْكُنْ أَنْتَ وَزَوْجُكَ الْجَنَّةَ﴾ (الاعراف: ۱۹)

”اور اے آدم! تو اور تیری بیوی جنت میں رہیں۔“

(۲) ﴿أَدْخَلُوهَا بِسَلَامٍ﴾ (الحجر: ۶۶)

”تم (سب) داخل ہو جاؤ اس (جنت) میں سلامتی کے ساتھ۔“

⑫ خطاب الٰہاتہ

کسی کو ذلیل کرنے کے لیے خطاب کرنا۔ جیسا کہ اللہ تعالیٰ کا قول ابلیس کے بارے میں ہے:

(۱) ﴿فَإِنَّكَ رَجِيمٌ ۖ وَإِنَّ عَلَيْكَ اللَّعْنَةَ﴾ (الحجر: ۳۴)

”بے شک تو مردود ہے اور تیرے اوپر لعنت ہو۔“

اہل جہنم کے بارے میں فرمایا:

(۲) ﴿قَالَ اخْسَوْا فِيهَا وَلَا تَكَلِّمُوْنَ ۖ﴾ (المؤمنون)

”اس میں ذلیل و خوار ہو کر پڑے رہو اور مجھ سے کلام تک نہ کرو۔“

اسی طرح ابلیس کے بارے میں اللہ کا ارشاد ہے:

(۳) ﴿وَأَجْلِبْ عَلَيْهِمْ بِخَبْلِكَ وَرَجِّلِكَ﴾ (الاسراء: ۶۴)

”اور ان پر اپنے گھوڑے اور پیادوں کو دوڑالے۔“

(۴) ﴿إِنَّ عِبَادِي لَيْسَ لَكَ عَلَيْهِمْ سُلْطٰنٌ﴾ (الاسراء: ۶۵)

”بے شک میرے بندوں پر تجھے کوئی اختیار نہیں ہے۔“

⑬ خطاب تہکم

اس سے مراد مخاطب کا مذاق اڑانا ہے۔ جیسا کہ اہل عرب کہتے ہیں: تَهَكَّمُ الْبُنْرُ

”کنواں گر گیا“۔ ارشاد باری تعالیٰ ہے:

(۱) ﴿ذُقْ ۖ إِنَّكَ أَنْتَ الْعَزِيزُ الْكَرِيمُ ۖ﴾ (الدُّحٰن)

”چکھ (عذاب کو) بے شک تو بڑا باعزت اور بزرگ تھا۔“

یہ ابو جہل سے خطاب ہے، کیونکہ اس نے آپ سے کہا تھا کہ میں مکہ کے دو پہاڑوں کے

درمیان سب سے باعزت اور بزرگی والا ہوں۔“

(۲) ﴿فَيَسِّرْهُمْ بَعْدَآبِ الْيَمِّ ۖ﴾ (التوبة)

”آپ ان کو خوشخبری دے دیں ایک دردناک عذاب کی۔“

(۳) ﴿وَأَمَّا إِنْ كَانَ مِنَ الْمُكَدِّبِينَ الصَّٰلِّينَ ۖ فَنَزَّلْ مِنْ حَمِيمٍ ۖ وَتَصْلِيَةٌ

حَمِيمٍ ۖ﴾ (الواقعة)

”اور اگر وہ جھٹلانے والا گمراہ لوگوں میں سے ہو تو (ہم) گرم پانی سے اور اس کو جہنم میں

جموئیک کر اس کی مہمان نوازی کریں گے۔“

۳۳) واحد لفظ کے ساتھ جمع کو خطاب:

یعنی لفظ واحد ہو لیکن خطاب ایک جماعت کو ہو۔ جیسا کہ ارشاد ہے:

(۱) ﴿يَا أَيُّهَا الْإِنْسَانُ إِنَّكَ كَادِحٌ﴾ (الانشقاق: ۶)

”اے انسان بے شک تو مشقت اٹھا رہا ہے۔“

(۲) ﴿إِنَّ الْإِنْسَانَ لِفِي خُسْرٍ ۖ إِلَّا الَّذِينَ آمَنُوا﴾ (العصر: ۳۲)

”بے شک انسان البتہ خسارے میں ہے۔ سوائے ان لوگوں کے جو ایمان لائے۔“

یہاں استثناء اس بات کی دلیل ہے کہ ”الانسان“ سے مراد جمع انسان ہیں۔

(۳) ﴿إِنَّ هَؤُلَاءِ ضِيفِي﴾ (الحجر: ۶۸)

”بے شک یہ میرے مہمان ہیں۔“

”ضيف“ کی جمع ”ضيوف“ ہے لیکن ”ضيوف“ نہیں کہا۔

(۴) ﴿هُمْ الْعَدُوُّ فَاحْذَرُوهُمْ﴾ (المنفقون: ۴)

”وہ دشمن ہیں ان سے بچ کر رہیں۔“

یہاں ”الاعداء“ نہیں کہا جو کہ ”عدو“ کی جمع ہے۔

(۵) ﴿لَا نُفِرُّ بَيْنَ أَحَدٍ مِنْ رُسُلِهِ﴾ (البقرة: ۲۸۵)

”ہم اس کے رسولوں میں سے کسی ایک کے درمیان بھی فرق نہیں کرتے۔“

(۶) ﴿وَأَنْ كُنْتُمْ جُنُبًا فَاطَّهَّرُوا﴾ (المائدة: ۶)

”اور اگر تم جنبی ہو تو پاکی حاصل کر لو۔“

یہاں ”جنبًا“ وصف کی مثال ہے۔

(۷) ﴿أَوْ الطِّفْلِ الَّذِينَ لَمْ يَظْهَرُوا عَلَى عَوْرَاتِ النِّسَاءِ﴾ (النور: ۳۱)

”یا وہ بچے جو کہ عورتوں کے پوشیدہ معاملات سے واقف نہ ہوں۔“

یہاں ”الطفل“ اسم جنس کے طور پر استعمال ہوا ہے۔ علامہ ابن جنی کہتے ہیں کہ اس قسم کا

خطاب عام طور پر اسم میں ہوتا ہے جبکہ صفت میں کم ہے۔ جیسا کہ ارشاد باری تعالیٰ ہے:

(۸) ﴿وَالْمَلِكُ عَلَىٰ أَرْجَائِهَا﴾ (الحاقة: ۱۷)

”اور فرشتے اس کے کناروں پر ہوں گے۔“

یہاں ”الملك“ اسم جنس ہے۔

(۹) ﴿وَجَاءَ رَبُّكَ وَالْمَلَكُ صَفًّا صَفًّا﴾ (الفجر)

”اور آئے گا آپ کا رب اور فرشتے صفیں باندھے ہوئے۔“

یہ بھی اسم جنس کی مثال ہے۔ صفت کی مثال درج ذیل ہے:

(۱۰) ﴿وَيَوْمَ يَعَضُّ الظَّالِمُ عَلَى يَدَيْهِ﴾ (الفرقان: ۲۷)

”اور جس دن ظالم اپنے ہاتھوں کو کانٹے گا۔“

(۱۱) ﴿وَسَيَعْلَمُ الْكُفْرُ لِمَنْ عُقِبِيَ الدَّارِ﴾ (الرعد)

”اور عقرب جان لیں گے کافر کس کے لیے آخرت کا گھر ہے۔“

﴿۱۳﴾ واحد کو جمع کے لفظ کے ساتھ خطاب کرنا:

بعض اوقات خطاب فرد واحد کو ہوتا ہے لیکن صیغہ خطاب جمع کا ہوتا ہے۔ مثلاً:

(۱) ﴿يَا أَيُّهَا الرُّسُلُ كُلُّوَا مِنَ الطَّيِّبَاتِ وَاعْمَلُوا صَالِحًا﴾ (المؤمنون: ۵۱)

”اے رسول (ﷺ)! آپ پاکیزہ چیزوں میں سے کھائیں اور نیک عمل کریں۔“

یہاں ”رسل“ جمع کا صیغہ ہے اور مراد آپ ﷺ ہیں، کیونکہ آپ کی زندگی میں نہ کوئی

رسول تھا اور نہ آپ کے بعد کوئی رسول آنے والا ہے۔ اس کے بعد فرمایا:

﴿فَلَنَرَهُمْ فِي عَمْرَتِهِمْ﴾ (المؤمنون: ۵۴)

”آپ ان کو چھوڑ دیں وہ اپنی بے ہوشی میں پڑے رہیں۔“

یہ بات اس کی دلیل ہے کہ کچھلی آیات میں ”الرسل“ سے مراد صرف آپ ہی ہیں۔

(۲) ﴿وَأَنْ عَاقِبْتُمْ فَاقْبُوا بِمِثْلِ مَا عُوْقِبْتُمْ بِهِ ۖ وَلَئِنْ صَبَرْتُمْ لَهُوَ خَيْرٌ لِلصَّابِرِينَ﴾

(النحل: ۱۲۶)

”اگر وہ تم پر زیادتی کریں تو تم ان پر اتنی ہی زیادتی کرو جتنی تم پر زیادتی کی گئی اور اگر تم صبر

کرو تو یہ صبر کرنے والوں کے لیے بہتر ہے۔“

یہاں پر بھی خطاب آپ ﷺ سے ہے۔ اس کی دلیل اگلی آیت ہے۔

﴿وَاصْبِرْ وَمَا صَبْرُكَ إِلَّا بِاللَّهِ﴾ (النحل: ۱۲۷)

”اور آپ صبر کریں اور آپ کا صبر اللہ ہی کے ساتھ ہے۔“

(۳) ﴿وَلَا يَأْتِلْ أَوْلُوا الْفَضْلِ مِنْكُمْ وَالسَّعَةِ﴾ (النور: ۲۲)

”اور نہ قسم کھائیں وہ لوگ جو تم میں سے صاحب فضل اور حیثیت والے ہیں۔“

یہاں خطاب حضرت ابو بکر صدیق رضی اللہ عنہ سے ہے۔

(۴) ﴿قَالَتْ يَسْتَحْبِبُونَ كُمْ فَأَعْلَمُوا﴾ (هود: ۱۴)

(۱۰) ﴿فَنُظِرَةٌ بِمَ يَرْجِعُ الْمُرْسَلُونَ﴾ (النحل)

”پس (میں) دیکھتی ہوں کیا جواب لے کر سفیر واپس آتے ہیں۔“

یہاں ”الْمُرْسَلُونَ“ ایک سفیر کے لیے استعمال ہوا ہے۔ اس کی دلیل اگلی آیت ہے۔

﴿ارْجِعِ إِلَيْهِمْ﴾ (النمل: ۳۷)

”تو ان کی طرف لوٹ جا۔“

(۱۱) ﴿إِنْ نَعْفُ عَنْ طَآئِفَةٍ مِنْكُمْ نُعَذِّبْ طَآئِفَةً﴾ (التوبة: ۶۶)

”اگر ہم تم میں سے ایک گروہ کو معاف کر دیں گے تو ایک گروہ کو عذاب بھی دیں گے۔“

تلاوہ نے کہا یہاں پہلے ”طائفہ“ سے مراد ایک آدمی ہے۔ وہ منافق نبی ﷺ کے بارے میں

جو کہتے تھے وہ ان سے اس بارے میں تعاون نہ کرتا تھا۔ (جاری ہے)

بقیہ: نباتات قرآن

محترم محقق نے قرآنی نام ”سدر۔ سدرہ“ لکھا ہے۔ نہ جانے انہوں نے عربی نام ارز العرب اور ارز البنان کیوں لکھ دیا ہے، حالانکہ دونوں کے معنوں میں زمین و آسمان کا فرق ہے۔ ایک کے معنی ہیں بیری کا درخت اور دوسرے کے معنی ہیں چاول۔ عربی میں بھی اس کا نام وہی ہے جو قرآن میں ہے۔

ایک اور مغالطہ محقق کو یہ لگا ہے کہ انہوں نے اصوات کی مناسبت سے اسے CEDAR لکھ دیا ہے، حالانکہ انگریزی میں اسے Lotus Ja Jajube, Christ Thorn کہا جاتا ہے۔

فاضل محقق نے اس کا نباتاتی نام بھی غلط لکھا ہے۔ سدرہ کا نباتاتی نام Zizyphus spinus christi ہے۔ اس کے لیے لین کی ”مد القاموس“ دیکھی جاسکتی ہے۔

میثاق، حکمت قرآن اور ندائے خلافت کے انٹرنیٹ ایڈیشن

تنظیم اسلامی کی ویب سائٹ www.tanzeem.org پر ملاحظہ کیجئے۔